



22.9.2024

தலைப்புச் செய்திகள்

1. முதலீடுகளை ஈர்ப்பதற்காக அமெரிக்க முன்னணி நிறுவனங்களின் தலைமை செயல் அதிகாரிகளுடன் பிரதமர் திரு. நரேந்திரமோடி இன்று பேச்சுவார்த்தை மேற்கொள்கிறார்.
2. தமிழ்நாட்டில் மீனவர்களுக்கு கடல்பாசி உற்பத்தி பயிற்சி அளிக்கப்படுவதாக மத்திய தகவல் ஒலிபரப்புத்துறை இணையமைச்சர் டாக்டர் எல்.முருகன் தெரிவித்துள்ளார்.
3. கோடியக்கரைக்கு தென்கிழக்கே மீன்பிடித்துக் கொண்டிருந்த 37 தமிழக மீனவர்களையும், அவர்களது படகுகளையும், இலங்கை கடற்படையினர் பிடித்துச் சென்றுள்ளனர்.
4. அரசு மருத்துவமனைகள், அதனை சுற்றியுள்ள பகுதிகளை தூய்மையாக பராமரிக்க வேண்டியதன் அவசியத்தை மாநில மருத்துவம் மக்கள் நல்வாழ்த்துறை அமைச்சர் திரு.மா.சுப்ரமணியன் வலியுறுத்தியுள்ளார்.
5. பங்களாதேஷிற்கு எதிரான முதலாவது டெஸ்ட் கிரிக்கெட் போட்டியில் இந்தியா 280 ரன் வித்தியாசத்தில் அபார வெற்றி பெற்றது.

இனி விரிவான செய்திகள்



பிரதமர்

பிரதமர் திரு. நரேந்திரமோடி தமது 3 நாள் அமெரிக்க பயணத்தின் ஒருபகுதியாக முதலீடுகளை ஈர்ப்பதற்காக அந்நாட்டின் முன்னணி தொழில் நிறுவனங்களின் தலைமை செயல் அதிகாரிகளுடன் இன்று பேச்சுவார்த்தை மேற்கொள்கிறார்.

தொடர்ந்து நியூயார்க்கில் இந்திய வம்சாவளியினரிடையே பிரதமர் கலந்துரையாடுகிறார்.

தமது பயணத்தின் இறுதி கட்டமாக ஐ.நா. சபை சார்பிலான எதிர்கால உச்சிமாநாட்டில் திரு.நரேந்திரமோடி நாளை உரையாற்றுகிறார்.

பல்வேறு நாடுகளின் தலைவர்கள் பங்கேற்கும் இந்த உச்சிமாநாடு, சிறந்த எதிர்காலத்திற்கான பல்முனை தீர்வுகள் என்ற கருப்பொருளில் நடைபெறுகிறது.

இதனிடையே பாதுகாப்பை உறுதிப் படுத்துவதற்கான நடவடிக்கைகளை மேற்கொள்வது குறித்து ஆஸ்திரேலிய பிரதமர் ஆண்டனி ஆல்பனிசுடன் கலந்துரையாடினார்.

அரசியல், வர்த்தகம், முதலீடுகள், கல்வி, ஆராய்ச்சி, பருவநிலை மாற்றம், புதுப்பிக்கத்தக்க எரிசக்தி, உள்ளிட்ட பல்வேறு துறைகளின் ஒத்துழைப்பு குறித்து இருதலைவர்களும் ஆலோசனை மேற்கொண்டனர்.

முன்னதாக அமெரிக்க அதிபர் ஜோ பைடனுடன் பிரதமர் பேச்சுவார்த்தை மேற்கொண்டதை தொடர்ந்து, இந்தியாவிலிருந்து கடத்தப்பட்ட 297 பழங்கால பொருட்களை திருப்பி அனுப்ப அமெரிக்கா முடிவு செய்துள்ளது.

இதன் ஒருபகுதியாக இதில் சில பொருட்கள் இருதலைவர்கள் முன்னிலையில் காட்சிப்படுத்தப்பட்டன.



கண்டாமிருகம்

கண்டாமிருகங்களை பாதுகாப்பதற்காக இந்தியா பல்வேறு நடவடிக்கைகளை மேற்கொண்டு வருவதாக பிரதமர் திரு. நரேந்திரமோடி தெரிவித்துள்ளார்.

சர்வதேச கண்டாமிருக தினம் இன்று கடைபிடிக்கப் படுவதை ஒட்டி சமூக வளைதளப்பதிவில் அவர் வெளியிட்டுள்ள செய்தியில் நாட்டில் ஒற்றைக்கொம்பு காண்டாமிருகங்கள் அதிகளவில் காணப்படுவதாக சுட்டிக்காட்டினார்.

அவற்றை பாதுகாக்கும் முயற்சியில் ஈடுபட்டுள்ள தொழிலாளர்களுக்கு பிரதமர் பாராட்டு தெரிவித்தார்.



எல்.முருகன்

தமிழக மீனவர்களின் மேம்பாட்டிற்காக மத்திய அரசு பல்வேறு திட்டங்களை செயல்படுத்தி வருவதாக மத்திய தகவல் ஒலிபரப்புத் துறை இணையமைச்சர் டாக்டர் எல்.முருகன் தெரிவித்துள்ளார்.

நெல்லையில் செய்தியாளர்களிடம் பேசியஅவர், மீனவர்களுக்கு மாற்றுத் தொழிலாக கடல்பாசி உற்பத்தி குறித்து பயிற்சி அளிக்கப்படுவதாக கூறினார்.

.. வாய்ஸ் ..



மீனவர்கள்

நாகை மாவட்டம் கோடியக்கரைக்கு தென்கிழக்கே மீன்பிடித்துக் கொண்டிருந்த 37 தமிழக மீனவர்களையும், அவர்களது படகுகளையும், இலங்கை கடற்படையினர் பிடித்துச்சென்றுள்ளனர்.

இலங்கை மைலிட்டி துறைமுகத்தில் சிறை வைக்கப்பட்டுள்ள இம்மீனவர்கள் நாளை யாழ்பாணம் நீதிமன்றத்தில் ஆஜர்படுத்தப் படவுள்ளதாக எமது செய்தியாளர் தெரிவிக்கிறார்

.. வாய்ஸ் ..



அன்புமணி

தமிழக மீனவர்கள் இலங்கை கடற்படையினால் கைது செய்யப்படும் சம்பவங்கள் அதிகரித்து வருவதாகவும், இதனைத் தடுக்க இருநாட்டு அதிகாரிகள் அடங்கிய கூட்டு பணிக்குழு அமைக்கப்பட வேண்டுமென்ற பா.ம.க. தலைவர் டாக்டர் அன்புமணி ராமதாஸ் கேட்டுக்கொண்டுள்ளார்.



இலங்கை அதிபர் தேர்தல்

இலங்கை அதிபர் தேர்தலில் தேசிய மக்கள் கட்சித்தலைவர் திரு. அனூராகுமார திசநாயகே அதிக வாக்குகள் வித்தியாசத்தில் முன்னிலை வகித்து வருகிறார்

தற்போதைய அதிபர் ரனில் விக்ரம சிங்கே, எதிர்கட்சித் தலைவர் திரு. சஜித் பிரேமதாசா, நமல் ராஜபக்சே ஆகியோர் பின்தங்கியுள்ளனர்.



உலக ஆறுகள் தினம்

உலக ஆறுகள் தினம் இன்று கடைபிடிக்கப்படுகிறது.

வாழ்வின் நீர் வழிகள் என்ற கருப்பொருளின் அடிப்படையில் பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.

வேலூர் மாவட்டத்தில் பாலாற்றின் துணை நதிகளில் மகளிர் சுயஉதவிக் குழுவனர் மற்றும் மாவட்ட நிர்வாகம் இணைந்து நீர் செறிவூட்டும் கிணறுகள் அமைக்கப்பட்டுள்ளதாக எமது செய்தியாளர் தெரிவிக்கிறார்.



மா.சுப்ரமணியன்

அரசு மருத்துவமனைகள் மற்றும் அதனை சுற்றியுள்ள பகுதிகளை தூய்மையாக பராமரிக்க வேண்டியதன் அவசியத்தை மாநில மருத்துவம் மக்கள் நல்வாழ்த்துறை அமைச்சர்

திரு. மா.சுப்ரமணியன் வலியுறுத்தியுள்ளார்.

திருச்சி ஸ்ரீரங்கம் மற்றும் லால்குடி அரசு மருத்துவமனைகளில் நோயாளிகளுக்கு அளிக்கப்படும் சிகிச்சை, பணியாளர்களின் வருகை பதிவேடு, நோயாளிகளுக்கு வழங்கப்படும் உணவின் தரம் உள்ளிட்டவைகள் குறித்து இன்று ஆய்வு செய்தார்.

முன்னதாக இன்றுகாலை ஆரோக்கியமான குடும்பம் ! மகிழ்ச்சியான குழந்தைகள் ! என்ற கருப்பொருளை மையமாக கொண்டு நடைபெற்ற விழிப்புணர்வு மாரத்தான் ஓட்டத்தில் அமைச்சர் கலந்துகொண்டு வெற்றி பெற்றவர்களுக்கு பரிசுகளை வழங்கினார்.

தொடர்ந்து இன்றுமாலை அவர், மாநில அமைச்சர்கள் திரு. K.N. நேரு, திரு. அன்பில் மகேஷ் பொய்யாமொழி ஆகியோருடன் இணைந்து திருச்சி மகாத்மகாந்தி நினைவு அரசு மருத்துவமனை வளாகத்தில் 5 கோடியே 24 லட்ச ரூபாய் மதிப்பில் கட்டப்பட்டுள்ள 12 புதிய மருத்துவ கட்டிடங்களை

திறந்து வைத்து பல்வேறு நலத்திட்ட உதவிகளையும் பயனாளிகளுக்கு வழங்கவுள்ளார்.



மாரத்தான்

நாமக்கல் மாவட்டம் திருச்செங்கோட்டில் தூய்மையே சேவை விழிப்புணர்வு நிகழ்ச்சியின் ஒருபகுதியாக பசுமை மாரத்தான் போட்டி இன்று நடைபெற்றது.

இதில் ஏராளமான மாணாக்கர், பொதுமக்கள் உள்ளிட்டோர் பங்கேற்றனர்.

அறிஞர் அண்ணா பிறந்தநாளைஒட்டி தமிழ்நாடு விளையாட்டு மேம்பாடு ஆணையம் சார்பில், திருப்பத்தூர், அரியலூர் உள்ளிட்ட மாவட்டங்களில் வரும் 29-ம் தேதி மாவட்ட அளவிலான மாரத்தான் ஓட்டம் நடைபெறவுள்ளது.



இருவரி

தாத்துக்குடியில் 5-வது புத்தகத்திருவிழா அடுத்தமாதம் 3-ம் தேதி முதல் 13-ம் தேதிவரை நடைபெறவுள்ளது.

இதற்கான ஏற்பாடுகளை மாவட்ட ஆட்சித்தலைவர் திரு. இளம்பவகத் இன்று ஆய்வுசெய்தார்.

தீபாவளி பண்டிகையை ஒட்டி தற்காலிக பட்டாசு கடை அமைக்க சிவகங்கை மாவட்டத்தை சேர்ந்தவர்கள் அடுத்தமாதம் 10-ம் தேதிக்குள்ளும்

திருச்சி மாவட்டத்தை சேர்ந்தவர்கள் அடுத்தமாதம் 24-ம் தேதிக்குள் இணையதளம் வாயிலாக விண்ணப்பிக்கலாம் என அந்தந்த மாவட்ட ஆட்சித்தலைவர்கள் தெரிவித்துள்ளனர்.

சிவகங்கை மாவட்டத்தில் மருத்துவ காப்பீடு திட்டத்தின் கீழ் இதுவரை 4 ஆயிரத்து 625 பேருக்கு சிகிச்சை அளிக்கப்பட்டு உள்ளதாக ஆட்சித்தலைவர் திருமதி. ஆஷாஅஜித் தெரிவித்துள்ளார்

கடந்த 2 ஆண்டுகளை ஒப்பிடும்போது பிரசவகால பெண்கள் மற்றும் குழந்தைகள் இறப்பு கணிசமாக குறைந்துள்ளதாகவும் அவர் கூறியுள்ளார்.



இருவரி - 1

அரியலூர் மாவட்டத்தில் வரும் 27-ம் தேதி விவசாயிகள் குறைதீர்நாள் கூட்டம் நடைபெற உள்ளதாக ஆட்சித்தலைவர் திரு. ரத்னசாமி தெரிவித்துள்ளார்.

இதில் விவசாயிகள் மற்றும் விவசாய சங்க பிரதிநிதிகள் கலந்துகொண்டு தங்களது கோரிக்கைகளை தெரிவிக்கலாம் என்றும் அவர் கூறியுள்ளார்.

மயிலாடுதுறை மாவட்டம் குத்தாலம் காவல்நிலையம் சார்பில் புகார் மேளா இன்று நடைபெற்றது.

இதில் பொதுமக்களிடமிருந்து புகார் மனுக்கள் பெறப்பட்டு சில மனுக்களுக்கு உடனடி தீர்வு காணப்பட்டது.

காஞ்சிபுரம் மாவட்டத்தில் ஆயிரத்து 330 குறட்பாக்களையும் மனப்பாடம் செய்து ஒப்பிக்கும் முற்றோதல் போட்டியில் பங்கேற்க வரும் 30-ம் தேதிக்குள் விண்ணப்பிக்கலாம் என ஆட்சித்தலைவர் திருமதி. கலைச்செல்வி மோகன் தெரிவித்துள்ளார்.

அரியலூர், திருவாரூர் மாவட்டங்களில் விவசாயிகள் குறைதீர் நாள் கூட்டம் வரும் வெள்ளிக்கிழமை நடைபெற உள்ளதாக அந்தந்த மாவட்ட ஆட்சித்தலைவர்கள் தெரிவித்துள்ளனர்.

திருவண்ணாமலையில் முதலமைச்சர் கோப்பைக்கான மண்டல அளவிலான விளையாட்டுப் போட்டிகளை ஆட்சித்தலைவர் திரு. பாஸ்கர பாண்டியன் இன்று தொடங்கிவைத்தார்.

இதில் வெற்றிபெறும் மாணவிகள் அடுத்தமாதம் சென்னையில் நடைபெறும் மாநில அளவிலான போட்டிகளில் பங்கேற்க தகுதிபெறுவர்.



விபத்து

திருப்பத்தூர் மாவட்டம் பெருமாபட்டு பகுதியில் மின்வேலியில் சிக்கி 3 பேர் உயிரிழந்தனர்.

இதுகுறித்து குரிசிலாபட்டு காவல்துறையினர் விசாரணை மேற்கொண்டு வருகின்றனர்.



நெல்லை

நெல்லை மணிமுத்தாறு அருவியில் பராமரிப்பு பணிகள் முடிந்த நிலையில் அங்கு சுற்றுலா பயணிகள் குளிக்க வனத்துறை அனுமதி அளித்துள்ளது

இதுகுறித்து எமது செய்தியாளர்

.. வாய்ஸ் ..



வானிலை

மத்திய வங்கக்கடல் பகுதியில் நிலவும் வளிமண்டல மேலடுக்கு சுழற்சி காரணமாக தமிழகத்தில் அடுத்த 3 நாட்களுக்கு பரவலாக மழைபெய்ய வாய்ப்புள்ளதாக சென்னை வானிலை மைய இயக்குநர் திரு. செந்தாமரைக் கண்ணன் தெரிவித்துள்ளார்

.. வாய்ஸ் ..



கோவில்

திருச்செந்தூர் அருள்மிகு சுப்ரமணிய சுவாமி திருக்கோவிலில் புரட்டாசி மாத கிருத்திகையை ஒட்டி ஏராளமான பக்தர்கள் அதிகாலை முதலே கடலில் புனிதநீராடி நீண்டவரிசையில் நின்று சுவாமி தரிசனம் செய்து வருகின்றனர்.



கிரிக்கெட்

சென்னை சேப்பாக்கத்தில் பங்களாதேஷிற்கு எதிரான முதலாவது டெஸ்ட் கிரிக்கெட் போட்டியில் இந்தியா 280 ரன் வித்தியாசத்தில் அபார வெற்றி பெற்றது.

515 என்ற வெற்றி இலக்குடன் 2-வது இன்னிங்சில் விளையாடிய பங்களாதேஷ் நேற்றைய 158 என்ற ஸ்கோருடன் இன்றைய 4-ம் நாள் ஆட்டத்தை தொடர்ந்து விளையாடிய நிலையில் 234 ரன்னுக்கு ஆட்டமிழந்தது.

அபாரமாக பந்து வீசி 6 விக்கெட்டுகளை வீழ்த்தி சதமடித்த அஸ்வின் ஆட்டநாயகனாக தேர்ந்தெடுப்பட்டார்.

இரு அணிகளுக்கு இடையேயான இரண்டாவது இறுதி டெஸ்ட் கிரிக்கெட் போட்டி கான்பூரில் வரும் 27-ம் தேதி தொடங்குகிறது.



செஸ் ஒலிம்பியாட்

ஹங்கேரி புடாபெஸ்டில் நடைபெறும் செஸ் ஒலிம்பியாட் போட்டியின் ஆட்வர் பிரிவில் இந்திய தங்கப்பதக்கம் வென்று வரலாற்று சாதனை படைத்துள்ளது.

10 சுற்றுகள் முடிவடைந்த நிலையில் இந்தியா கூடுதல் புள்ளிகள் பெற்றதன் அடிப்படையில் வெற்றி பெற்றதாக அறிவிக்கப் பட்டது.

இந்திய மகளிர் அணி 11-வது இறுதிச்சுற்று ஆட்டத்தில் இன்று அஸர்பைஜானை எதிர்கொள்கிறது.

